



বিশ্বনাথ আৰু চৰাইদেউ চিকিৎসা মহাবিদ্যালয়ৰ আধাৰশিলা স্থাপন কৰাৰ
লগতে অসম মালা আঁচনিৰো আনুষ্ঠানিকভাৱে শুভাৰম্ভ কৰিলে প্ৰধানমন্ত্ৰীয়ে
**অসমত এখন স্থানীয় ভাষাৰ চিকিৎসা মহাবিদ্যালয় আৰু
কাৰিকৰী মহাবিদ্যালয় স্থাপন কৰা হ'ব : প্ৰধানমন্ত্ৰী**
প্ৰধানমন্ত্ৰী নৰেন্দ্ৰ মোদীয়ে আগবঢ়োৱা সহায়-সহযোগিতাৰ বাবে
আজি অসমে দেশৰ ভিতৰত এক সুকীয়া পৰিচয় লাভ কৰিবলৈ
সক্ষম হৈছে : মুখ্যমন্ত্ৰী

দিছপুৰ, ০৭ ফেব্ৰুৱাৰী : প্ৰধানমন্ত্ৰী নৰেন্দ্ৰ মোদীয়ে আজি মুখ্যমন্ত্ৰী সৰ্বানন্দ সোণোৱালৰ উপস্থিতিত শোণিতপুৰ জিলাৰ ঢেকীয়াজুলিত ৰাজ্যখনৰ শিক্ষা, স্বাস্থ্য আৰু পথ যোগাযোগৰ আন্তঃগাঁথনি শক্তিশালীকৰণৰ দিশত যুগান্তকাৰী দিশৰ সূচনা কৰি বিশ্বনাথ চিকিৎসা মহাবিদ্যালয় আৰু চৰাইদেউ চিকিৎসা মহাবিদ্যালয়ৰ আধাৰশিলা আনুষ্ঠানিকভাৱে স্থাপন কৰাৰ উপৰি 'অসম মালা' আঁচনিৰ আনুষ্ঠানিকভাৱে শুভাৰম্ভ কৰে। উল্লেখ্য যে ৫৬৫ কোটি টকা ব্যয় সাপেক্ষে নিৰ্মাণ হ'বলগীয়া বিশ্বনাথ চিকিৎসা মহাবিদ্যালয় তথা ৫৫৭ কোটি টকাৰে নিৰ্মাণ হ'বলগীয়া চৰাইদেউ চিকিৎসা মহাবিদ্যালয়ে উত্তৰ অসম আৰু উজনি অসমৰ স্বাস্থ্যখণ্ডৰ দিশত বিশেষ সা-সুবিধাৰ সৃষ্টি কৰিব। তদুপৰি নিৰ্মাণ কাৰ্য সম্পূৰ্ণ হৈ উঠিলে এই দুয়োখন চিকিৎসা মহাবিদ্যালয়ৰ পৰা বছৰি ২০০ গৰাকী এম বি বি এছ চিকিৎসকৰ সৃষ্টি হ'ব। আনহাতে 'অসম মালা' আঁচনিৰ জৰিয়তে ৰাজ্যখনৰ সকলো জিলাৰে বাট-পথ তথা দলং ইত্যাদিৰ বিশেষভাৱে উন্নতি হ'ব।

দুখন চিকিৎসা মহাবিদ্যালয়ৰ আধাৰশিলা আৰু 'অসম মালা' আঁচনিৰ শুভাৰম্ভ কৰি এই উপলক্ষে আয়োজিত বিশাল জনসভাত প্ৰদান কৰা ভাষণত প্ৰধানমন্ত্ৰী নৰেন্দ্ৰ মোদীয়ে অসমীয়া আৰু অসমৰ থলুৱা বিভিন্ন ভাষাত ৰাইজক সম্ভাষণ জ্ঞাপন কৰে। ভাষণৰ আৰম্ভণিতে প্ৰধানমন্ত্ৰী মোদীয়ে আজি কিছু দিনৰ আগতে অসমৰ শোষিত, নিষ্পেষিত থলুৱা জনসাধাৰণলৈ মাটিৰ পট্টা প্ৰদান কাৰ্যসূচীত অংশ গ্ৰহণ কৰাৰ সৌভাগ্য হৈছিল বুলিও কয়। অসমৰ জনসাধাৰণৰ মৰম, স্নেহে তেখেতক বাৰে বাৰে অসমলৈ লৈ আহে বুলি তেওঁ কয়। ভাষণ প্ৰসংগত প্ৰধানমন্ত্ৰীয়ে মুখ্যমন্ত্ৰী সৰ্বানন্দ সোণোৱাল নেতৃত্বাধীন চৰকাৰৰ কাৰ্যকালত অসমৰ উন্নয়নে বিশেষ গতি লাভ কৰিছে বুলিও কয়। চৰকাৰে গ্ৰহণ কৰা দ্ৰুত বিকাশৰ বাবে তেওঁ বাৰে



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

বাৰে অসমলৈ আহি উন্নয়নৰ বিভিন্ন কাৰ্যসূচীত অংশ গ্ৰহণ কৰাৰ সৌভাগ্য লাভ কৰিছে। শোণিতপুৰ জিলাৰ ঢেকীয়াজুলিৰ দৰে পৰিত্ৰ ভূমিত আজি অহাৰ তেওঁৰ সৌভাগ্য হৈছে বুলি উল্লেখ কৰি প্ৰধানমন্ত্ৰীয়ে কয় যে ১৯৪২ চনত ভাৰত ত্যাগ আন্দোলনত এই ভূমিতে স্বাধীনতা সেনানীয়ে দেশৰ মৰ্যাদা আৰু ত্ৰিৰংগ পতাকাৰ সন্মান অক্ষুণ্ণ ৰখাৰ বাবে আত্মবলিদান দিছিল। এই শ্বহীদসকলৰ প্ৰতি টোপাল ৰক্ত কণিকাই দেশবাসীক পুনৰ শক্তিশালীভাৱে সংকল্পবদ্ধ হ'বলৈ প্ৰেৰণা যোগায়। শ্বহীদৰ আত্মবলিদান, অসমৰ অতীতে তেখেতক বাৰে বাৰে অসমীয়াৰ গৌৰৱৰে গৌৰৱান্বিত কৰে বুলি তেওঁ কয়। দেশৰ ৰাতিপুৰা উত্তৰ পূৰ্বাঞ্চলৰ পৰা হয় বুলি উল্লেখ কৰি অসম তথা উত্তৰ পূৰ্বাঞ্চলৰ বিকাশে গতি লাভ কৰোতে যথেষ্ট অপেক্ষা কৰিবলগীয়া হৈছিল বুলিও তেওঁ আক্ষেপ প্ৰকাশ কৰে। হিংসা, অভাৱ, ভেদভাৱ, সংঘৰ্ষ ইত্যাদিৰ ইতিহাস পাহৰি অসম তথা উত্তৰ পূৰ্বাঞ্চলে এতিয়া দ্ৰুত উন্নয়নৰ গতিৰে ধাৰমান হৈছে বুলি তেওঁ কয়। ঐতিহাসিক বড়ো চুক্তিৰ পিছত অনুষ্ঠিত হোৱা বিটিআৰৰ নিৰ্বাচনে বিকাশৰ এক নতুন অধ্যায়ৰ সূচনা কৰিছে। অসমৰ বিকাশৰ যাত্ৰাত আজি এক উল্লেখযোগ্য দিন বুলি অসমীয়া ভাষাতে উল্লেখ কৰি প্ৰধানমন্ত্ৰী নৰেন্দ্ৰ মোদীয়ে এই বিশেষ দিনটোৰ বাবে সমগ্ৰ অসমবাসীক আন্তৰিক ধন্যবাদ জ্ঞাপন কৰে। যৌথ প্ৰয়াস আৰু যৌথ সংকল্পই কেনেদৰে ৰূপান্তৰ সাধন কৰে এই দিশত অসমে এক দৃষ্টান্ত দাঙি ধৰিছে। পাঁচ বছৰ আগতে ভাল স্বাস্থ্য, ভাল পথ ইত্যাদি অসমৰ ৰাইজৰ বাবে কল্পনা আছিল বুলি উল্লেখ কৰি বিগত পাচ বছৰত অসমত ৬ খন মেডিকেল কলেজ আৰম্ভ কৰা হৈছে বুলি তেওঁ কয়। আজি বিশ্বনাথ আৰু চৰাইদেউত দুখন চিকিৎসা মহাবিদ্যালয় স্থাপনৰ জৰিয়তে উত্তৰ অসম আৰু উজনি অসমৰ স্বাস্থ্য সেৱা উন্নত হ'ব বুলি তেওঁ কয়। ইয়াৰ উপৰি এই নতুন নতুন মেডিকেল কলেজে হাজাৰ হাজাৰ নতুন প্ৰজন্মৰ চিকিৎসকৰ সৃষ্টি কৰাত সহায় কৰিব বুলিও তেওঁ কয়। ২০১৬ চনলৈ অসমত বছৰি মাত্ৰ ৭০০ এম বি বি এছ চিকিৎসকৰ সৃষ্টি হৈছিল বুলি উল্লেখ কৰি নতুন মেডিকেল কলেজ কেইখন আৰম্ভ হলে অসমে প্ৰতিবছৰে ১৬০০ নতুন এম বি বি এছ চিকিৎসকৰ সৃষ্টি কৰিব বুলি তেওঁ কয়। মাতৃ ভাষাত প্ৰতিখন ৰাজ্যতে একোখনকৈ মেডিকেল কলেজ আৰু কাৰিকৰী মহাবিদ্যালয় স্থাপনৰ এক সপোন আছে বুলি উল্লেখ কৰি অসমত এখন স্থানীয় ভাষাৰ মেডিকেল কলেজ আৰু কাৰিকৰী মহাবিদ্যালয় স্থাপন কৰা হ'ব বুলি প্ৰধানমন্ত্ৰীয়ে কয় যাতে অসমৰ শিক্ষাৰ্থীয়ে মাতৃ ভাষাতে শিক্ষা গ্ৰহণ কৰিব পাৰে। গুৱাহাটীত এইমছ নিৰ্মাণৰ কাম ক্ষিপ্ৰ গতিত চলি আছে বুলি উল্লেখ কৰি অতি শীঘ্ৰে এই কাম সম্পূৰ্ণ হ'ব বুলিও তেওঁ কয়। তেওঁ লগতে কয় যে এই এইমছৰ প্ৰথমটো একাডেমীক শ্ৰেণীৰ কাম ইতিমধ্যে আৰম্ভ কৰা হৈছে। এইমছৰ নিৰ্মাণ সম্পূৰ্ণ হ'লে গুৱাহাটী আধুনিক স্বাস্থ্য সেৱাৰ প্ৰাণ কেন্দ্ৰ হ'ব বুলি তেওঁ কয়। এইমছে কেৱল অসমৰে নহয় সমগ্ৰ উত্তৰ পূৰ্বাঞ্চলৰ বাবে স্বাস্থ্য খণ্ডৰ এক অগ্ৰণী প্ৰতিষ্ঠান হিচাপে প্ৰতিষ্ঠা লাভ কৰিব বুলিও তেওঁ কয়। পূৰ্বৰ চৰকাৰসমূহে গুৱাহাটীত যে এইমছ স্থাপন হ'ব লাগে সেই কথাটো কিয় হৃদয়ংগম কৰিব নোৱাৰিলে বুলি তেওঁ আক্ষেপ প্ৰকাশ কৰে। ভাষণ প্ৰসংগত প্ৰধানমন্ত্ৰী গৰাকীয়ে কেন্দ্ৰীয় আৰু ৰাজ্য চৰকাৰে অসমৰ স্বাস্থ্য খণ্ডৰ উন্নয়নৰ বাবে গ্ৰহণ কৰা আয়ুত্মান ভাৰত, অটল অমৃত যোজনা ইত্যাদি আঁচনিৰ জৰিয়তে দুখীয়া জনসাধাৰণে স্বাস্থ্যৰ দিশত লাভ কৰা বিশেষ সুবিধাৰ কথাও উল্লেখ কৰে। ক'ৰণাৰ সময়ত স্বাস্থ্য সেৱাৰ শক্তিশালীকৰণৰ বাবে যি উপলব্ধি কৰা হৈছিল



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

সেই প্ৰয়োজন প্ৰতি লক্ষ্য ৰাখি স্বাস্থ্য সেৱাৰ বাবে বাজেটত বিশেষ ব্যৱস্থাপনা কৰা হৈছে বুলিও তেওঁ কয়। ইয়াৰ বাবে দেশৰ ৬০০ জিলা ইন্টিগ্ৰেটেড লেৱেটৰী স্থাপনৰ ব্যৱস্থা লোৱা হৈছে বুলিও তেওঁ কয়।

শোণিতপুৰ তথা অসমৰ চাহৰ সুকীয়া মৰ্যাদা আছে বুলি উল্লেখ কৰি চাহ জনগোষ্ঠীৰ উন্নতিৰ লগত অসমৰ সামগ্ৰিক উন্নয়ন ওতঃপ্ৰোত বুলি জড়িত বুলিও তেওঁ কয়। চাহ জনগোষ্ঠীৰ উত্তৰণৰ বাবে সেয়েহে অসম চৰকাৰে গ্ৰহণ কৰা দৃষ্টান্তমূলক পদক্ষেপৰ তেওঁ শলাগ লয়। অসম তথা ভাৰতৰ চাহৰ বিৰুদ্ধে এক অশুভ শক্তিয়ে সম্প্ৰতি ষড়যন্ত্ৰ ৰচনা কৰিছে বুলি উল্লেখ কৰি দেশৰ জনতাই এই ষড়যন্ত্ৰ সফল কৰিব নিদিয়ৈ বুলিও তেওঁ কয়। দেশৰ লগতে অসমেও বিকাশৰ নতুন যাত্ৰাত গতি কৰিছে বুলি উল্লেখ কৰি এই যাত্ৰা দ্ৰুত গতিত অব্যাহত থাকিব বুলিও প্ৰধানমন্ত্ৰীয়ে কয়। আজি অসমৰ সকলো ক্ষেত্ৰতে বিকাশ হৈছে বুলি উল্লেখ কৰি বিভিন্ন আন্তঃগাঁথনিৰ প্ৰকল্পই অসমৰ সামৰ্থতা বৃদ্ধি কৰিব বুলিও তেওঁ কয়। ৰূপকোঁৱৰ জ্যোতি প্ৰসাদ আগৰৱালাৰ গীতৰ পংক্তি আওৰাই প্ৰধানমন্ত্ৰীয়ে নতুন ভাৰত নিৰ্মাণৰ স্বপ্ন বাস্তৱায়িত কৰাৰ বাবে জনসাধাৰণক আহ্বান জনায়। এই নতুন ভাৰত আত্মনিৰ্ভৰ ভাৰত হ'ব বুলি উল্লেখ কৰি এই নতুন ভাৰতে অসমক বিকাশৰ নতুন গতিলৈ ধাৰমান কৰিব বুলিও প্ৰধানমন্ত্ৰী মোদীয়ে কয়।

অনুষ্ঠানত মুখ্যমন্ত্ৰী সৰ্বানন্দ সোণোৱালে ভাষণৰ আৰম্ভণিতে অসমৰ ৰাইজৰ হৈ প্ৰধানমন্ত্ৰী নৰেন্দ্ৰ মোদীক আন্তৰিকতাৰে কৃতজ্ঞতা জ্ঞাপন কৰে। ২০১৬ চনত বৰ্তমানৰ ৰাজ্য চৰকাৰখনক শাসন ক্ষমতালৈ অনাৰ দিশত অসমৰ বৰাক-ব্ৰহ্মপুত্ৰ, পাহাৰ-ভৈয়ামৰ সকলো শ্ৰেণীৰ জনসাধাৰণে আন্তৰিকতাৰে সহযোগিতা আগবঢ়াইছিল। বৰ্তমানৰ ৰাজ্য চৰকাৰখনে যি প্ৰতিশ্ৰুতিৰে শাসন ক্ষমতালৈ আহিছিল সেই প্ৰতিশ্ৰুতি পূৰণৰ দিশত দেশৰ প্ৰধানমন্ত্ৰী নৰেন্দ্ৰ মোদীয়ে আগবঢ়োৱা সহায়-সহযোগিতাৰ বাবে আজি অসমে দেশৰ ভিতৰত এক সুকীয়া পৰিচয় লাভ কৰিবলৈ সক্ষম হৈছে। স্বাধীনতাৰ ৭৪ বছৰৰ ভিতৰত অসমক ৰাষ্ট্ৰীয় কাৰ্যসূচীত যদি কোনো প্ৰধানমন্ত্ৰীয়ে শক্তিশালী স্থান দিছে সেইগৰাকী প্ৰধানমন্ত্ৰীয়ে হ'ল নৰেন্দ্ৰ মোদী। সেয়েহে অসমৰ ৰাইজে দেশৰ প্ৰধানমন্ত্ৰী নৰেন্দ্ৰ মোদীৰ নামত যিমানৈ জয়ধ্বনি নকৰক কিয় সেয়া কম হ'ব বুলিও মুখ্যমন্ত্ৰীয়ে কয়। কংগ্ৰেছৰ কাৰ্যকালত অসম তথা উত্তৰ পূৰ্বাঞ্চলক ভাৰতবৰ্ষৰ মানচিত্ৰত দেশৰ জনসাধাৰণে উপলব্ধি কৰিব পৰা নাছিল বুলি উল্লেখ কৰি কংগ্ৰেছৰ অপশাসনৰ বাবে ৰাজ্যখনৰ জনসাধাৰণে প্ৰাপ্য অধিকাৰৰ বাৰাস্বাৰ বঞ্চিত হ'বলগীয়া হৈছিল বুলি তেওঁ কয়। কিন্তু ২০১৪ চনৰ পৰা প্ৰধানমন্ত্ৰীৰ দায়িত্ব লৈয়ে নৰেন্দ্ৰ মোদীয়ে অসম তথা উত্তৰ পূৰ্বাঞ্চলৰ বাবে যিমানখিনি শক্তিশালী পদক্ষেপ লৈছে তাৰ ফলশ্ৰুতিত অসমে দেশৰ ভিতৰতে এক সুকীয়া স্থান দখল কৰিবলৈ সক্ষম হৈছে। অসমক সকলো দিশতে শক্তিশালী কৰাৰ বাবে প্ৰধানমন্ত্ৰীয়ে বিভিন্ন পদক্ষেপ লৈছে। বাজেটত হাজাৰ হাজাৰ কোটি টকা ধাৰ্য কৰাৰ বাবে আজি অসমে দৃঢ়তাৰে আঙুৰাই যাবলৈ সক্ষম হৈছে। শেহতীয়া বাজেটতো চাহ জনগোষ্ঠীৰ শিশু আৰু মহিলাৰ বাবে ১ হাজাৰ কোটি টকা ধাৰ্য কৰি কেন্দ্ৰীয় চৰকাৰে সদৃষ্টিৰ পৰিচয় দাঙি ধৰিছে বুলি মুখ্যমন্ত্ৰীয়ে কয়। অসমৰ শক্তিপীঠ কামাখ্যাৰ উন্নয়নৰ বাবে ৩০০ কোটি টকা, ভক্তিপীঠ মাজুলীৰ উন্নয়নৰ ১০৯৭ কোটি টকা কেন্দ্ৰীয় চৰকাৰে ধাৰ্য কৰিছে। তদুপৰি ৩৬



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

খন জিলাৰ ১৩০০ কিলোমিটাৰ বাট পথৰ বাবে ৩৪ হাজাৰ কোটি টকা ধাৰ্য কৰিছে। প্ৰধানমন্ত্ৰী নৰেন্দ্ৰ মোদীৰ বলিষ্ঠ পদক্ষেপৰ বাবে অসমলৈ শান্তি ঘূৰি আহিছে বুলি উল্লেখ কৰি মুখ্যমন্ত্ৰীয়ে সন্ত্ৰাসবাদ মুক্ত অসম গঢ়াৰ দিশত প্ৰধানমন্ত্ৰী নৰেন্দ্ৰ মোদী আৰু গৃহমন্ত্ৰী অমিত শ্বাহে আগবঢ়োৱা সহযোগিতাৰ বাবে আজি হাজাৰ হাজাৰ উগ্ৰপন্থী মূল সুঁতিলৈ উভতি আহিছে বুলিও কয়। বৰাক-ব্ৰহ্মপুত্ৰ, পাহাৰ-ভৈয়ামৰ এই সমন্বয় যাত্ৰাত প্ৰধানমন্ত্ৰী নৰেন্দ্ৰ মোদীয়ে আগবঢ়োৱা সহযোগিতাৰো মুখ্যমন্ত্ৰীয়ে শলাগ লয়। অসম চৰকাৰে লক্ষ্য স্থিৰ কৰা দুৰ্নীতিমুক্ত অসম, প্ৰদূষণ মুক্ত অসম, সন্ত্ৰাসবাদ মুক্ত অসম, প্ৰদূষণমুক্ত অসম আৰু বিকশিত অসম গঢ়াৰ দিশত যি সফলতা লাভ কৰিছে ইয়াৰ অন্তৰালতো প্ৰধানমন্ত্ৰী নৰেন্দ্ৰ মোদীৰ উল্লেখযোগ্য অৱদান আছে বুলিও তেওঁ কয়। প্ৰধানমন্ত্ৰী নৰেন্দ্ৰমোদীয়ে কেৱল দেশবাসীৰ অন্তৰ জয় কৰাই নহয় সমগ্ৰ বিশ্ববাসীৰ অন্তৰ জয় কৰিছে বুলি উল্লেখ কৰি তেখেতৰ এক ভাৰত শ্ৰেষ্ঠ ভাৰতৰ স্বপ্ন পূৰণ কৰাৰ দিশত অসমবাসীয়ে পূৰ্ণ সহযোগিতা আগবঢ়াব বুলি মুখ্যমন্ত্ৰীয়ে কয়।

অনুষ্ঠানত ভাষণ প্ৰদান কৰি বিত্ত, স্বাস্থ্য, লোক নিৰ্মাণ ইত্যাদি বিভাগৰ মন্ত্ৰী ড° হিমন্ত বিশ্ব শৰ্মাই কয় যে ক'ভিড-১৯ ৰ দুৰ্যোগৰ সময়ত প্ৰধানমন্ত্ৰী নৰেন্দ্ৰমোদীয়ে অসমবাসীৰ ওচৰত সজোৰে থিয় হৈছিল। সেইসময়ত অসমবাসী ৰাইজৰ স্বাস্থ্য তথা অন্যান্য দিশত সহায়ক হোৱাকৈ প্ৰধানমন্ত্ৰী নৰেন্দ্ৰ মোদীয়ে বিশেষভাৱে সহায় কৰিছিল বুলিও তেওঁ কয়। প্ৰধানমন্ত্ৰী নৰেন্দ্ৰ মোদীয়ে কেৱল দেশৰ ভিতৰতে নহয় সমগ্ৰ বিশ্বত ক'ভিডৰ ভেকচিন যোগান ধৰি এক নতুন নজিৰ স্থাপন কৰিছে। অসমকো প্ৰধানমন্ত্ৰী নৰেন্দ্ৰ মোদীয়ে ৬ লাখ ভেকচিন যোগান ধৰিছে। অসমৰ পথ, স্বাস্থ্য তথা অন্যান্য আঁচনি ৰূপায়ণ যি সম্ভৱ হৈ উঠিছে সেয়া একমাত্ৰ প্ৰধানমন্ত্ৰী নৰেন্দ্ৰ মোদীৰ বাবেহে সম্ভৱ হৈছে। প্ৰধানমন্ত্ৰী নৰেন্দ্ৰ মোদীৰ বাবে অসমে আজি দেশৰ পাঁচখন শক্তিশালী ৰাজ্যৰ ভিতৰত থিয় দিব পাৰিছে বুলিও মন্ত্ৰীগৰাকীয়ে কয়। আজিৰ দিনটোক অত্যন্ত গুৰুত্বপূৰ্ণ দিন বুলি উল্লেখ কৰি অসমৰ বিভিন্ন ঠাইত নিৰ্মাণ কৰি থকা চিকিৎসা মহাবিদ্যালয় নিৰ্মাণৰ বাবে প্ৰতিখনলৈ প্ৰধানমন্ত্ৰী নৰেন্দ্ৰমোদীয়ে ১৮০ কোটি টকাকৈ আগবঢ়াইছে বুলি তেওঁ কয়। জুলাই মাহৰ পৰা উন্নত চিকিৎসাৰ বাবে অসমৰ জনসাধাৰণে দিল্লীলৈ যাব নালাগে বুলি উল্লেখ কৰি চাংসাৰিতে এই চিকিৎসা লাভ কৰিবলৈ সক্ষম হ'ব বুলি তেওঁ কয়। ৮ হাজাৰ কোটি টকা ব্যয়ৰে অসম মালা আঁচনিৰ অধীনত নিৰ্মাণ হ'বলগীয়া পথ যোগাযোগ ব্যৱস্থাৰ আন্তঃগাঁথনি আজি প্ৰধানমন্ত্ৰী নৰেন্দ্ৰ মোদীয়ে শুভাৰম্ভ কৰিছে বুলি উল্লেখ কৰি ঢেকীয়াজুলি আৰু বৰচলা সমষ্টিটো এই আঁচনিৰ অধীনত দুটা ডাঙৰ ৰাস্তা নিৰ্মাণ হ'ব বুলি তেওঁ কয়।

আজিৰ এই সভাত কেন্দ্ৰীয় খাদ্য সংসাদন দপ্তৰৰ ৰাজ্যিক মন্ত্ৰী ৰামেশ্বৰ তেলী, ৰাজ্য চৰকাৰৰ মন্ত্ৰী ক্ৰমে ৰঞ্জিত দত্ত, অতুল বৰা, কেশৱ মহন্ত, পীযুষ হাজৰিকা, নৱ কুমাৰ দলে, বিটিআৰৰ মুখ্য কাৰ্যবাহী সদস্য প্ৰমোদ বড়ো, সাংসদসকল ক্ৰমে কামাখ্যা প্ৰসাদ তাছা, পল্লৱ লোচন দাস, কুইন ওজা, তপন কুমাৰ গগৈ, দিলীপ শইকীয়া, হাউছফেডৰ অধ্যক্ষ তথা অসম বিধান সভাৰ প্ৰাক্তন অধ্যক্ষ ৰঞ্জিত কুমাৰ দাস, বহু কেইগৰাকী বিধায়কৰ লগতে বহু সংখ্যক গণ্য-মান্য ব্যক্তিসকল উপস্থিত থাকে।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

আনহাতে, প্ৰধানমন্ত্ৰী নৰেন্দ্ৰ মোদীয়ে আজি ৰাজ্যখনত এখন স্থানীয় ভাষাৰ চিকিৎসা মহাবিদ্যালয় আৰু কাৰিকৰী শিক্ষাৰ প্ৰতিষ্ঠান প্ৰতিষ্ঠা কৰা হ'ব বুলি কৰা ঘোষণাক আদৰণি জনাইছে মুখ্যমন্ত্ৰী সৰ্বানন্দ সোণোৱালে। অসমৰ ৰাইজৰ বাবে প্ৰধানমন্ত্ৰীৰ এই ঘোষণাক আজিৰ দিনটোৰ এক ডাঙৰ উপহাৰ বুলিও তেওঁ কয়। এই পদক্ষেপে আমাৰ মাটি, আমাৰ ভাষা, আমাৰ কৃষ্টি-সংস্কৃতি সংৰক্ষণ কৰাৰ লগতে আমাৰ স্বাভিমান বৃদ্ধি কৰাৰ দিশত সুদূৰ প্ৰসাৰী প্ৰভাৱ পেলাব বুলিও তেওঁ কয়।

সুঃদঃ / পুঃডেঃ / বঃভাঃ

০৭/০২/২০২১